



РЕПУБЛИКА СЕВЕРНА МАКЕДОНИЈА
МИНИСТЕРСТВО ЗА ФИНАНСИИ
ЦАРИНСКА УПРАВА

01.30.32.HC.005.02

НАСОКА ЗА РАСПОРЕДУВАЊЕ НА ТУТУН И ТУТУНСКИ
ДОБРА

Јули 2020



Историја на документ

Издание	Датум на издание	Опис	Направени промени	
			Опис на промената	Променети страници/точки/глави
1	2	3	4	5
01	22.06.2018	Прво издание	/	/
02	10-07-2020	Второ издание	изменето избришана	Преамбула, табела во дел III, точки 7, 16, 20, 21, 22 и 23 Точка 19, ренумерирано од точка 19-23



Врз основа на член 7 став 4 од Законот за Царинска управа ("Службен весник на Република Македонија" број 46/2004, 81/2005, 107/2007, 103/2008, 64/2009, 105/2009, 48/2010, 158/2010, 53/2011 113/2012, 43/2014, 167/2014, 33/2015, 61/2015, 129/2015, 23/2016 и 120/18), директорот на Царинската управа на Република Северна Македонија донесе

НАСОКА ЗА РАСПОРЕДУВАЊЕ НА ТУТУН И ТУТУНСКИ ДОБРА

I. Општи одредби

1. Цел на оваа насока е појаснување за начинот на распоредување на тутун и производи поврзани со тутун, што се опфатени во Глава 24 од Номенклатурата на Законот за царинска тарифа (во понатамошниот текст Царинска тарифа)¹, каде се распоредуваат тутун и производи за замена на тутун.
2. Оваа насока овозможува поддршка при распоредувањето на тутунски производи (на пример: цигари, пури, тутун за пушење) што се распоредуваат во Глава 24, како и на други производи поврзани со тутун (на пример: масло од тутун, замени за третирање на пушењето), а кои би можеле да се рапоредат на друго место во Царинската тарифа.
3. Надлежни за постапување по оваа насока се царинските службеници во царинските испостави во царинарниците, секторите и одделенијата во Царинската управа што ја користат Царинската тарифа во своето работење.

II. Законски основи за распоредување

4. Законски основи за распоредување на тутун и производи за замена на тутун од Царинската тарифа се шесте основни правила за примена на Царинската тарифа што се дел од воведните забелешки, Дел I на Царинската тарифа, и тоа:
 - **Основно правило 1** што гласи: „За правни цели, распоредувањето на стоката ќе се врши според наменуванијата на тарифните броеви и според забелешките кон соодветните Оддели и Глави“.

¹ Закон за царинска тарифа со сите измени и дополнувања како екстерен акт е објавен во Депозитарот согласно Процедурата за депозитар на документација на Царинската управа



Тарифните броеви се претставени со четирицифрени ознаки, додека Главите се претставени со двоцифрени ознаки. Притоа, забелешките кон Оддели и Глави се најважни кога станува збор за правилно тарифно распоредување на стоките.

- Основно правило 6 го одредува распоредувањето на ниво на тарифни подброеви (шест или повеќе цифрени ознаки) и затоа секогаш се применуваат двете основни правила заедно, односно Основни правила 1 и 6 кога стоката се распоредува на ниво на тарифен подброј.
- Основните правила од 2 до 4, исто така, може да се употребат во зависност од видот и природата на производот што се распоредува. Правилата секогаш се применуваат редоследно, на пример, распоредувањето на стоката со основното правило 3 (в) е можно само ако одредбите на основните правила 2 (а), 2 (б), 3 (а) и 3 (б) се разгледани и истите се исклучени, и
- Основно правило 5 што се применува за одредени контејнери (амбалажа) и материјали за пакување, што се испорачуваат заедно со производите за кои се наменети.

III. Референтна табела за брзо пребарување на стоки по тарифни подброеви

Предмет	Тарифен број/подброј/ознака
Суров необработен и отпадоци од тутун	2401
Пури, цигари и цигарилоси, од тутун или замени на тутун	2402
Рефус тутун, вклучувајќи тутун за луле за пушење и тутун за самостојно виткање цигари, било да содржи или не тутун во било кој сооднос	2403
Тутун за водено луле (наргиле) опфатен со забелешка 1 за тарифен подброј кон глава 24	2403 11
Производи без тутун за водени лулиња, на пр. Јурак	2403 99 90 00
Сите производи од хомогенизирани и реконструирани тутун	2403 91 00 00
Тутун за орална употреба (тутун за цвакање и тутун за шмркање)	2403 99 10 00



Предмет	Тарифен број/подброј/ознака
Замени за тутун и екстракти и есенции од тутун	2403 99 90 00
Масло од семе од тутун	1515
Замени за никотин (препарати, како таблети, гуми за цвакање)	2106 90 92 00
Гел за раце на никотинска основа	3824 99 93 00
Никотински фластери (трансдермални системи)	3824 99 58 00
Електронски цигари и никотински инхалатори	8543 70 70 00
Течност наменета за полнење на електронска цигара што содржи никотин (никотински кертрици и рефили и препарати за употреба во кертрици и рефили за електронски цигари)	3824 99 56 00
Течност наменета за полнење на електронска цигара што не содржи никотин (кертрици и рефили полни за електронски цигари и препарати за употреба во кертрици и рефили за електронски цигари, без содржина на никотин и никотински деривати)	3824 99 57 00
Патрони со несогорлив тутун	2403 99 90 00

IV. Распоредување на тутун и производи за замена на тутун

5. Тутунот може да се испорачува во различни форми и тоа:

- во сурова состојба и необработен,
- произведен во пури, цигари или цигарилоси,
- тутун за цвакање,
- бурмут,
- хомогенизиран или реконструиран тутун,
- екстракт или есенција.

Покрај овие постојат многу други производи од тутун и замени за тутун. Некои од овие се распоредуваат како тутун дури и кога не содржат воопшто тутун. Во оваа насока ќе биде објаснето каде секој од погоренаведените производи се распоредува.



6. Распоредување на суров и необработен тутун

Сите форми на суров, необработен тутун и тутунски отпадоци се распоредуваат во тар. број 2401, како „непреработен тутун или отпадоци од тутун“. Поимот „необработен тутун“ вклучува повеќе форми, и тоа цело растение или лисја во природна состојба, или сушени или ферментирани лисја. Поимот исто така опфаќа и оджилен тутун, режан или не, дробен или сечен, вклучувајќи сечен во одредени форми. Овој тарифен број вклучува и тутун и тутунски лисја кои се парени, оджилени и оплеменети („сосирани“ или „навлажнети“) со течност со соодветен состав, главно за да се спречи мувлосување и сушење и да се зачува мирис-аромата. Но, тука не е вклучен тутун кој е подготвен за пушење.

Необработениот тутун кој е веќе подготвен за малопродажба, кога рефусната пратка е поделена во помали количини наменети да бидат процесирани во состојба погодна за пушење во домашни услови (на пример со домашен блендер) се смета за тутун погоден за пушење без понатамошно индустриско процесирање. Овој производ се распоредува во тарифна ознака 2403 19 10 00 (тутун, поинаку произведен, тутун за пушење, друг, во непосредни пакувања со нето маса што не надминува 500 грама).

Отпадоците од тутун (тутунски рефус) го вклучуваат сиот отпад кој се добива при манипулациите со лисја од тутун или при преработка на производи од тутун, на пр. петелки, ребра на лисја, ситни делчиња, прашина.

7. Распоредување на пури, цигарилоси и цигари од тутун или од замена на тутун

Пури (во обвивка или без обвивка), цигарилоси и цигари се распоредуваат во тар. број 2402, без оглед дали се во целост направени од тутун или од мешаница на тутун и замени за тутун, без оглед на уделот на тутунот во мешавината.

Треба да се напомене дека цигарите, пурите, cheroots (цигари сечени на краевите во правоаголна форма) или цигарилосите ќе се распоредат тука дури и кога тие воопшто не содржат тутун. На пр. „цигари“ кои се направени од специјално процесирани листови од разновидна салата и оттука иако не содржат ниту тутун ниту никотин исто така ќе бидат распоредени во овој тарифен број.



Овој тарифен број не опфаќа медицински цигари. Меѓутоа, цигарите кои содржат некои типови на производи специјално формулирани за сузбивање на навиката за пушење, но кои немаат лековити својства, остануваат распоредени во овој тарифен број.

8. Рефус преработен тутун за луле или за правење на цигари

Тутунот за пушење вклучува рефус тутун за рачно завиткување и тутун за луле за пушење - било да содржи или не замени за тутун во било кој сооднос - за употреба со наргиле или водено луле, сите овие се распоредуваат во тарифен број 2403. Исто така вклучува производи кои не содржат воопшто тутун.

Тутунот за пушење е тутун кој може да биде сечен или поинаку поделен, извиткан или пресуван во блокови, кој може да се пуши без понатамошно индустриско процесирање.

Кај наргилето или воденото луле се употребува мала таблета од јаглен за благо да се загрее специјалната, инфузионо-ароматизирана мешавина на тутун. Тутунот не гори туку се филтрира низ водата во стаклениот сад во која е потопен, пред да биде инхалиран преку цревата.

Во зависност од локалитетот, наргилето е познато под различни имиња како: shisha или sheesha (шиша), hubble bubble (меур со меур), наргиле, аргиле, boury (бура), gouza, okka, kalia, gewat sucker.

Овој стил на луле може да се користи за пушење на повеќе супстанции, вклучувајќи ги и билните плодови и тутунот. Пример е шиша тутунот, кој исто така може да е познат како tabac, tombak, tumbak, gouza, guza, moassel или sheesha. Шиша е мешавина на тутун, меласа или шеќер кој е ароматизиран со овошје, глицерин, ароматски масла и екстракти како Meassel или Massel. Името исто така се користи за производите кои не содржат меласа или шеќер, како Tumbak или Ajmani.

Овој тип на производи кои содржат тутун се опфатени во тар. подброј 2403 11. Производите, кои не содржат тутун, а се наменети за водени лулиња, на пр. Jurak - се распоредуваат во тарифна ознака 2403 99 90 00.



9. Распоредување на „хомогенизиран“ или „реконструиран“ тутун и екстракти и есенции од тутун

„Хомогенизиран“ или „реконструиран“ тутун вклучува производи изработени од листови од тутун, тутунски отпадоци или прашина. Понекогаш се испорачува на подлога, на пример лист од целулоза од тутунски стебла и петелки, и главно е приготвен во форма на правоаголници листови, познати и како шупливи цевки, или ленти. Може да биде употребен било во форма на лист-фолија (за виткање) или како сецкан/рендан како полнило. Сите хомогенизирани и реконструирани тутунски производи се распоредуваат во тарифна ознака 2403 91 00 00.

Преработените замени за тутун вклучуваат мешаници за пушење кои не содржат воопшто тутун. Овие може да имаат основа од билки или други растенија.

Екстрактите и есенции на тутун се течности кои се екстрахирани од влажни листови од тутун било со пресување, или подготвени со вриење на отпадоци од тутун во вода. Тие главно се употребуваат за производство на инсектициди или паразитициди.

Преработените замени за тутун и екстракти и есенции од тутун се распоредуваат во тар. ознака 2403 99 90 00. Меѓутоа маслото од семе од тутун не се распоредува како производ од тутун и треба да се распореди во тарифен број 1515 како „Други фиксни масти и масла“.

10. Распоредување на тутун за цвакање

Тутунот за цвакање обично е високо ферментиран и во ликерна форма (навлажнет, испрсан со алкохолен сос) кој е направен за цвакање, а не за пушење. Се испорачува во долги ленти од цели или многу грубо исечени листови или во форма на ролни, стапчиња, траки, коцки и блокови. Со консумира со поставување на дел од тутунот помеѓу образот и непцето или забите и потоа се цвака. Истиот се распоредува во тарифна ознака 2403 99 10 00.

Покрај западните стилови на тутун за цвакање, има и голем број на етнички варијации на тутун за цвакање, но сите стилови се распоредуваат на ист начин во 2403 99 10 00.



Раан Masalas е полнење кое често се користи кај тип на Индијанска закуска наречена Раан каде листот од бетел билка се користи за завиткување и целиот производ се цвака како чистач на непцето и освежувач на здивот и обично се зема после јадење или за време на часовите за одмор.

Состојките на Раан Masalas се разликуваат кај оние што содржат тутун од другите што не содржат тутун. Распоредувањето на ваквите производи оттука зависи од тоа од што е сочинет производот и од неговата намена. На пример Бетел листови полнети со мешаница сочинета од грубо мелени или сецкани бетел јатчести плодови и други зачини (раан supari), се распоредуваат во тар. број 2008 како препарати од јатчесто овошје. Меѓутоа доколку „паанот“ е сочинет од тутун (tambaku raan) во било кој сооднос, треба да се распореди во тар. број 2403.

Gutka е препарат сочинет од дробени бетел ореви, (supari) тутун, catechu (растителен екстракт кој содржи танини), лимета, кардамом, парфимирани и дозволени зачини и ароми, и се консумира како тутун за цвакање. Овој производ треба да се распореди на ист начин како паанот во тар. број 2403.

11. Распоредување на тутун за шмркање

Подготовките за шмркање, како и компресираниот и натопениот тутун кој се користи за припремање на подготовки за шмркање, се распоредуваат во тарифната ознака 2403 99 10 00. Подготовките за шмркање се всушност тутун во форма на прав или зрна подготвен за шмркање, а не за пушење. Постојат два вида на подготовки за шмркање, назални и орални (исто така познати како снус).

Назалните подготовки претставуваат сув до полувлажен фино мелен тутун кој главно се користи преку носната празнина. Назалната подготовка може да биде со различни вкусови.

Снусот пак може да биде влажен или полувлажен, мелен, орален тутунски производ, кој се користи во усната шуплина, помеѓу непцето и горната усна. Снусот може да биде спакуван во два вида пакување и тоа рефусно и во порции. И во двете пакувања може да бидат со различни вкусови. За разлика од тутунот за цвакање оралниот снус се става во уста, и тоа помеѓу непцето и



горната усна, при што корисникот го вшмукува никотинот од производот и истиот навлегува во крвотокот преку тенкиот слој на слузокожката. Пакистанскиот Несвар, исто така се распоредува како подготовка за шмркање.

V. Распоредување на никотински замени и производи за сузбивање на навиката за пушење

12. Постојат голем број на различни производи за сузбивање на навиката за пушење како и алтернативи на цигарите на пазарот, вклучувајќи лепенки, гуми за цвакање и новите електронски цигари. Нема единствено распоредување за сите овие производи туку истите се распоредуваат врз основа на нивните карактеристики.
13. Замени за никотин (препарати како таблети, гуми за цвакање) се распоредуваат во тарифната ознака 2106 90 92 00 како разни производи за јадење. Ова е во согласност со Уредбата за применување на регулативите на Комисијата на Европските заедници за распоредување на одредени стоки во Комбинираната номенклатура².
14. Гелот за раце на никотинска основа, кој како гел се втрива на рацете така што никотинот кој се апсорбира преку кожата, ја ослабува желбата за цигара. Геловите се продаваат како алтернатива за цигари за ситуации во кои не може да се пуши, и се распоредуваат како тутунски производи во тарифната ознака 3824 99 93 00.
15. Никотинските фластери (трансдермални системи) наменети да им помогнат на пушачите да престанат со пушење, се распоредуваат во тарифната ознака 3824 99 58 00.
16. Електронските цигари и никотинските инхалатори, се исто така познати како инхалатори. Доколку електронската цигара се увезува заедно со пакет патрони, како сет, истите ќе се распоредат заедно во тарифната ознака 8543 70 70 00 како електронски производ на друго место неспомнат ниту опфатен, што е во согласност со Уредбата за применување на

² Уредбата за применување на регулативите на Комисијата на Европските заедници за распоредување на одредени стоки во Комбинираната номенклатура со сите измени и дополнувања е објавена на интернет страната на Царинската управа во делот „За нас - Царинска регулатива - Закон за царинска тарифа - Уредби“ и истите се внесени во единствен список објавен во делот „Бизнис заедница - Тарифа, вредност и потекло - Царинска тарифа“.



регулативите на Комисијата на Европските заедници за распоредување на одредени стоки во Комбинираната номенклатура. Меѓутоа, никотинскиот кертриџ и рефили со содржина на никотински препарат наменет да им помогне на пушачите да престанат со пушењето, се распоредува во тарифна ознака 3824 99 56 00 и 3824 99 57 00 ако се други, односно ако не содржат никотин или негови деривати од тар. ознака 2939 79 10 00.

Инхалаторите се распоредуваат согласно кертриџите со кои се испорачуваат и тие се распоредуваат на ист начин како и кертриџите за електронските цигари.

VI. Распоредување на патрони со несогорлив тутун (electrically heated tobacco)

17. Опис на производот:


Тутунскиот производ е со цилиндрична форма (должина 45 мм, дијаметар 7,3 мм), сочинет од следните елементи:

- тутунски чеп (капсула) (12 мм во должина) направен од 100% излиен лист тутунски материјал. Овој специјален материјал е дизајниран и произведен за употреба во тутунскиот производ. Направен од тутун во прав со содржина на различни типови на тутун како и врзива и навлажнувачи: вода, гуар гума и природни целулозни влакна, како и глицерин за потпомагање на распрскување во аеросол. Мешаницата во својата почетна форма е хомогена кашеста маса, која е излиена и исушена во тенки листови со специфицирана дебелина и тежина. Тутунските листови потоа се сечени во ленти со дефинирана ширина. Чепчињата (капсули) се добиени со пресување на траките од реконструиран тутун на начин кој симултано ги штити листовите од согорување и го олеснува рамномерното распоредување на топлината која ја применува системот со кој се користи инстант тутунскиот производ. Согласно побарувањата на пазарот, тутунското чепче (приклучок за тутун, капсула) може да биде и завиткано во ко-ламиниран алуминиум;
- шуплива ацетатна цевка која делува како механичка изолација помеѓу тутунскиот чеп (приклучок, капсула) и првиот филтер;
- полимерен филм филтер кој ги отстранува некои аеросолни состојки и им овозможува на испарените соединенија да се изладат до прифатлива температура на аеросолта за корисникот;
- филтер за уста со ниска густина на целулоза ацетат;

- надворешна хартија и хартија за уста.

Вкупната маса на овој производ е приближно 0,8 г; тутунскиот приклучок (капсула) самиот тежи 305,8 mg (0,3058 g). Спакуван во пакување од по 20 единици. Производот е наменет за инкорпорирање во системот кој применува сензор-контролирана топлина за предметната стока. Високата глицеринска содржина помага во формирањето на видлива аеросол (сочинета главно од вода, глицерин и никотин) во наменетиот оперативен температурен ранг.

На сликата подолу, дијаграмот на попречниот пресек се прикажани главните компоненти на производот:



18. Распоредување

Распоредувањето на производот првично се врши согласно наменуванијата на тарифните броеви од Глава 24.

Иако производот е направен од тутун и има цилиндричен облик и форма на кратка цигара, истиот не е наменет за употреба како тутун за пушење кој создава чад (за разлика од сите други производи кои се распоредуваат во тар.



број 2402), туку е направен да се користи преку систем кој генерира аеросол во форма на пареа без чад. Тарифниот број 2403 е предвиден само за производи што може да се идентификуваат во овој број. Производот не е дизајниран за пушење со согорување, и истиот не може да се распореди во тар. подброј 2403 19.

Реконструираниот тутун од што е сочинет опроизводот е подготвен во листови со специфична дебелина и е пресуван на специфичен начин, за да се избегне горењето и да се олесни образувањето на пареа. Оттука производот не може да се распореди во тарифна ознака 2403 91 00 00, бидејќи тутунскиот чеп (капсула) е сочинет од неколку состојки (реконструиран тутун, врзива, навлажувачи, итн.).

Распоредувањето на тутунската капсула (чеп), што се употребува заедно со специјализиран уред, сочинет од патрон и батерија, е во тарифната ознака 2403 99 90 00, како други преработки од тутун, и истото е донесено како Одлука на Комитетот на Хармонизиран систем³ на 60-та седница. Ваквото распоредување е согласно Основните правила 1 и 6 за примена на Хармонизираниот систем.

VI. Завршни одредби

19. Надлежен за предлагање на измена и дополнување на оваа Насока е помошник директор на Сектор за царински систем.
20. Секое постапување спротивно на одредбите на оваа насока ќе биде предмет на утврдување на дисциплинска одговорност. Сите непосредни раководители се должни со одредбите на оваа Насока да ги запознаат вработените во организационата единица со која раководат.
21. Секторот за царински систем, во соработка со Секторот за информатички и комуникациски технологии е должен веднаш по потпишувањето на оваа насока, истата да ја направи достапна до на интранет страницата на Царинската управа согласно Процедурата за депозитар на документација⁴.

³ Одлуките на Хармонизиран систем за распоредување на одредени видови на стоки усвоени од страна на Комитетот на Хармонизиран систем на Светската царинска организација, задолжително се применуваат при распоредување на стоките.

⁴ Процедурата за депозитар на документација со сите измени и дополнувања како интерен акт е објавено во Депозитар согласно Процедурата за депозитар на документација на Царинската управа.



22. Со стапување на сила на оваа насока престанува да важи 01.30.32.HC.005.01 Насоката за распоредување на тутун и тутунски добра согласно Царинската тарифа бр. 01-054445/18-0001 од 22.06.2018 година.

23. Оваа Насока влегува во сила со денот на донесувањето.

Бр. 01 - 054445/18-0002
Скопје, 09.07.2020 година.

10 -07- 2020



Директор
м-р Ѓоко Танасоски